

“ద్రోణుడి అస్త్రసన్యాసంలో విరక్తి ఉంటే దీపలక్ష్మి వస్త్ర సన్యాసంలో రక్తి ఉంది....”

వస్త్ర సన్యాసిని కథ

ఎవరికైనా దేనిమీదైనా తగు మోతాదులో మోజు ఉంటే సరదా అంటారు. ఇంకొంచెం మోజు ఉంటే ఇష్టం అంటారు. మరికాస్త మోజు ఉంటే చాలా ఇష్టం అంటారు. బాగా ఎక్కువుంటే పిచ్చి అంటారు. పిచ్చి అనగా చాలా చాలా ఇష్టమని అర్థమన్నమాట... ఈ అర్థంతో ఉపయోగించబడే పిచ్చి అనే పదం - సినిమా విషయంలో రామానికి వర్తిస్తుంది. రామానికి సినిమాలంటే ఎంత పిచ్చి అంటే - చాలామంది మిత్రులు అతన్ని సినిమా బుల్లోడు అని పిలుస్తూంటారు.

రామం వచ్చిన ప్రతి సినిమా చూడడు. కానీ వచ్చిన ప్రతి తెలుగు సినిమా చూస్తాడు. అందుక్కారణం భాషాభిమానం మాత్రం కాదు. సినిమాలో ప్రతి డైలాగా, సన్నివేశమూ, క్షుణ్ణంగా ఫాలో అయితే తప్ప అతనికి సినిమా చూసినట్లుండదు. అందువల్ల ఇతర భాషా చిత్రాలు ఎప్పుడోగానీ చూడడు... కానీ తెలుగు సినిమా మాత్రం ఒక్కొక్కటి ఒకసారి కంటే మించి చూస్తాడు. అందుక్కారణం కూడా పైన చెప్పినదే. ఎంతవారైనా ఒకే ఒక్కసారి చూసి తెలుగు సినిమా డైలాగులు అర్థం చేసుకోవడం కష్టం. అందులోనూ కమేడియన్లవి. ఎవరో వెనకాల తరుముకువస్తూన్నట్లు మాట్లాడే ఆ కమేడియన్లు నోరు విప్పగానే జనసందోహం ఆనందంతో చప్పట్లు కొట్టేస్తూంటారు. చప్పట్లు లేనప్పుడే అర్థంకాని ఆ డైలాగులు - చప్పట్లుండగా అర్థమవుతాయా?

వచ్చిన ప్రతి సినిమానీ తొలిరోజునే చూసేస్తాడు రామం. ఎందుకంటే ఈ రోజుల్లో సినిమా రెండోరోజు ఆడుతుందో లేదో చెప్పడం చాలా కష్టం. వచ్చిన ఏ సినిమానైనా చూడడం పడకపోతే రామం బ్రతకలేడు. బ్రతకడం కోసమే అతను సినిమా తొలిరోజునే చూసేస్తాడు. తొలిరోజున ప్రేక్షకుల గొడవలో డైలాగులన్నీ అర్థంకావు కాబట్టి - రెండోసారి ఆ చిత్రాన్ని విధిగా చూస్తాడు. ఆ తర్వాత అవసరాన్ని బట్టి మరికొన్నిసార్లు చూస్తూంటాడు.

సినిమాలు మనలో జ్ఞానం పెంపొందించవు అనడానికి తార్కాణంగా రామం అమాయకత్వం ఇన్ని సినిమాలు చేసేక కూడా తగ్గలేదు. అందుకే అతనికి హఠాత్తుగా ఒకరోజు సినిమాలో దీపలక్ష్మి నృత్యం చూస్తూండగా చటుక్కున అనిపించింది. “పాపం - సినిమాలో అందరు నటులూ ఒంటినిండా దుస్తులు ధరిస్తే ఈ అమ్మాయికి సరైన బట్టలు లేవేమిటి?” అని. అనిపించడమే తడువుగా అతనికి అనేక చిత్రాలు - ఇదివరలో చూసినవి చాలా గుర్తుకొచ్చాయి. ఎందులోనూ దీపలక్ష్మి సరయిన బట్టలు కట్టుకున్నట్లు - గుర్తులేదు. ఎప్పుడూ చాలీ చాలని బట్టలే!

అతను తీవ్రంగా ఆలోచించసాగాడు. దీపలక్ష్మి ఇప్పటికీ చాలా చిత్రాల్లో నటించింది. డబ్బు చాలానే సంపాదించి ఉండాలి. అటువంటప్పుడు ఒంటికి సరిపడే బట్టలు ఎందుకు కొనుక్కోలేకపోతోంది? అందులోనూ ఆమె కట్టుకునే ఆ చాలీచాలని బట్టలైనా మంచివి కాదు - చీలికలూ, పేలికలూనూ.

దీపలక్ష్మి తనకు తానై అటువంటి బట్టలు కోరి ధరిస్తుందని అతను అనుకోలేక పోయాడు. అతని ఇంటికి అంతకు ముందురోజునే ఒక ముష్టిది వచ్చింది. పాపం - దాని వంటిమీద కూడా చాలీ చాలని బట్టలు - అవీ చిరిగిపోయినవి. తనకు చాలా జాలి కలిగింది. తల్లి ఓ పదిపైసలివ్వబోతే వద్దని - “ఏదైనా పాతగుడ్డ ఉంటే ఇప్పించండమ్మగారూ - మీ పేరు చెప్పి కట్టుకుంటాను” అంది. అతని తల్లి ఓ చిరుగుల చీర - అది కట్టుకున్న కంటే మంచిదే - దానికిచ్చేసరికి అది ఎంతో సంబరపడిపోయింది. దీన్ని బట్టి ముష్టివాళ్ళు కూడా తిండికంటే - బట్టకు ప్రాధాన్యత నిస్తున్నారన్నమాట! అటువంటప్పుడు దీపలక్ష్మి....

ఆలోచనల్లోపడి సినిమా చూడడం మరచిపోతున్నానని రామం గుర్తించాడు. అయితే అప్పటి కతనా సినిమా చూడడం మూడోసారి. తనకు డైలాగు అర్థం కాని సీను ఇంకా చాలా ముందుంది. అంతవరకూ సినిమా శ్రద్ధగా చూడకపోయినా ఫరవాలేదు. అందుచేత రామం మళ్ళీ దీపలక్ష్మిని గురించి ఆలోచించసాగాడు. అప్పుడతనికి తన తల్లి గుర్తుకొచ్చింది.

రామం తల్లి సుభద్రమ్మగారి క్కూడా చీరలు కొనుక్కోవడం విషయంలో చాలా అశ్రద్ధ. ఎన్నోసార్లు భర్త బలవంతపెట్టినా - “ఎందుకండీ ఇప్పుడు - పెట్టి నిండా చీరలున్నాయిగదా” అంటుంది. వాటిల్లో చాలా వరకూ చిరిగిపోయినవే. ఆవిడెప్పుడూ చిరుగుల చీరలే ఇంట్లో కడుతూంటుంది. రామం ఆవిణ్ణి వేళాకోళం కూడా చేసేవాడు. “చిరిగిన చీరయితేగానీ అమ్మకు కట్టుకున్నట్లుండదని -” ఆ వేళాకోళం చేయడానికి ఒక చిన్న కారణముంది.

ఒకసారి రామం తండ్రి సుబ్బారావుగారు పండగ బట్టలు కొనడానికి ఇంటిల్లిపాదినీ బట్టల కొట్టుకు తీసుకెళ్ళారు. అందరి సెలక్షన్సూ త్వరత్వరగా అయిపోయాయి కానీ సుభద్రమ్మగారి సెలక్షన్ ఓ పట్టాన అవ్వలేదు. అతికష్టం మీద ఆవిడకు నచ్చిన చీర దొరికింది. ఇంటికి వచ్చి చూసుకుంటే పవిటంచు ప్రాంతంలో ఆ చీరకు చిన్న చిరుగుంది.

సుబ్బారావుగారు షాపువాడికి తిరిగిచ్చేద్దామన్నారు కానీ సుభద్రమ్మగారు ఒప్పుకోలేదు - “రెండు గంటలసేపు వెతగ్గా దొరికింది. మళ్ళీ ఇంత మంచి చీర దొరుకుతుందేవీటి? చీరన్నాక ఈవేళ కాకపోతే రేపైనా చిరగవలసిందే - ఉండనిద్దురూ-” అంది. అసలు చిరుగుండడం వల్లనే ఆ చీర ఆవిడకు నచ్చిందని మిగతా అందరూ అనుకున్నారు.

దీన్నిబట్టి అసలు ఆడవాళ్ళకు చిరుగుల చీర కట్టడంలో ఒక ఆనందముందేమోనని రామం అనుకున్నాడు. అయితే అది నిజంకాదు. అతని అక్కలుగానీ, చెల్లెలుగానీ బట్టకు చిన్న చిరుగుంటే దాన్ని ముట్టుకోరు. దీన్నిబట్టి ఒకవేళ దీపలక్ష్మిదీ, అమ్మదీ ఒకేరకం మనస్తత్వమా అనుకుందామన్నా - కుదరలేదు. ఎంత చిరుగుల చీర కట్టినా - చిరుగు కనపడనీయదు అమ్మ. అంత నేర్పుగా కడుతుంది. మరీ పెద్ద చిరుగుంటే కుడుతుంది. దీపలక్ష్మి అటువంటి ప్రయత్నాలు చేసినట్లు కనబడదు. బట్టలకు ఉన్న చిరుగులు కనబడడానికే బట్ట కట్టినట్లు మసుల్తుంది ఆమె.

అంతేకాదు - అమ్మలా ఆమె సిగ్గుపడదు. వంటిమీద సరైన బట్టలేదే అన్న బాధలేకుండా - “మజా చేయవోయ్ రాజా!” అంటూ ఎగిరి గంతులు వేసి పాట పాడుతుంది.

అప్పుడే రామానికి ఓ అద్భుతమైన అయిడియా తట్టింది. దీపలక్ష్మికి ప్రొడ్యూసర్లు అన్యాయం చేస్తున్నారని అతనికి గ్రహింపయింది. సాధారణంగా దీపలక్ష్మి చిత్రంలో పది పదిహేను నిమిషాలకు మించి కనిపించదు. అటువంటి అమ్మాయికి ప్రత్యేకంగా బట్టలు కుట్టించడానికి ఏ ప్రొడ్యూసర్ సిద్ధపడతాడు? అందుచేత హీరోయిన్లకీ, తదితర పాత్రధారులకీ వాడగా మిగిలిన గుడ్ల పేలికల్ని యధాతథంగా దీపలక్ష్మికి ఇస్తూంది వుండాలి. ఇది నిజంగానే చాలా అన్యాయం.

రామానిక్కావాలసిన సీను వచ్చేయటంతో అతనిక దీపలక్ష్మిని గురించిన ఆలోచనలు మానుకుని శ్రద్ధగా సినిమా చూడసాగాడు. ఆ తర్వాత అతను దీపలక్ష్మిని గురించి మరిచిపోయాడు మర్నాడు తెల్లవారే వరకూ.

మర్నాడు తెల్లవారగానే అతను ముఖం కడుక్కుని కాఫీ తాగుతూ ఏదో సినిమా పత్రిక తిరగేస్తూండగా ఒక పేజీలో దీపలక్ష్మి త్రివర్ణ చిత్రం కనిపించింది. అదే దీపలక్ష్మి! చీలిక పేలిక గుడ్లతో శరీరమంతా ఇంచుమించు కనబడేలా ఉన్న దీపలక్ష్మి! అతనికొక్కసారి రాత్రి తనకొచ్చిన ఆలోచనలన్నీ గుర్తుకొచ్చాయి. ఒకసారి ఆ పత్రిక తిరగేశాడు. ఎక్కడైనా దీపలక్ష్మి గురించిన ప్రసక్తి వస్తుందేమోనని. ప్రత్యేకించి ఆమె ప్రసక్తి ఏమీలేదు గానీ - సినిమాలలో అసభ్య వస్త్రధారణ గురించి ఒక పాఠకుడు పెద్ద ఉత్తరం రాశాడు. ఆ ఉత్తరంలో దీపలక్ష్మితో సహా మరికొంతమంది తారల్ని అతను ఏకి పారేశాడు.

ఆ ఉత్తరం రామానికి నచ్చలేదు! దీపలక్ష్మిది అసభ్య వస్త్రధారణ ఎలాగవుతుంది? అసభ్యంగా ఉన్నదేదీ సినిమాలో ఉంచకుండా సెన్సార్ బోర్డు ఉంది. ఆమె వస్త్రధారణను సెన్సార్ బోర్డు ఆమోదించింది అంటే అసభ్యం కాదన్నమాటే గదా! అదీగాక దీపలక్ష్మికి మంచి పేరు ఉంది. ఆమె నృత్యం ఉన్న సినిమాలను ప్రజలు విరగబడి చూస్తారు.

ప్రత్యేకించి ఆమె నృత్యం గురించే సినిమాకు వెడుతుంటామని కొంతమంది మిత్రులు అతనితో అన్నారు కూడా. ఆమె వస్త్రధారణ అసభ్యమైనదైతే - తన స్నేహితులంత బహిరంగంగా చెప్పగలిగి వుండేవారు కాదు. అంతేకాదు... దీపలక్ష్మి బొమ్మలు చాలా వాల్పోస్టర్లమీద వుంటాయి. చాలా పత్రికల్లో వుంటాయి. దీపలక్ష్మి వున్న సినిమాలు కొన్ని తాము కుటుంబంతో సహా చూశారు. వీటన్నిటినీ బట్టి చూస్తే దీపలక్ష్మి వస్త్రధారణ అసభ్యంగా లేదని తెలిసిపోతోంది. ఒకవేళ అది అసభ్యమైతే అది ఆమె తప్పుకాదు. ఆమె దర్శక, నిర్మాతలు చెప్పినట్లు చేస్తోంది. వాళ్ళు ఒడ్డు మొర్రో అంటే కాదని ఆమె బట్టలు చింపుకోవడం లేదు. వాళ్ళే ఆమెకు చీలిక పేలిక బట్టలిస్తున్నారు.

రామానికి తన తాతగారి దగ్గర చనువెక్కువ. ఎటువంటి సందేహమైనా ఆయన్నడగడానికతను సందేహించడు. ఆయన మంచి చమత్కారి. రామం సందేహం విని ఆయన నవ్వి - “గొప్ప సందేహం కలిగిందిరా నీకు. దీనికి నీకు కారణం ఈ జన్మలోనిది కాదు. క్రితం జన్మలో దీపలక్ష్మి మహా పతివ్రత. భర్తకు తప్ప తన శరీరం ఎవరికీ కనబడకుండా వుండడానికి ఆమె శరీరమంతా బట్టలు కప్పుకునేది. ముఖం మీద కూడా మేలి ముసుగు వేసుకునేది. ఇలా ఎంతో జాగ్రత్తగా వుండే ఆమె ఇంటికో దూర్వాసుడివంటి ముని ఆతిథ్యానికొచ్చాడు - వంట చేయడానికి మడిబట్టలు కట్టుకోబోయిన ఆమె తన పొరబాటును గ్రహించింది. అన్ని బట్టలూ మడికి ఆరవేసుకుంది గానీ - మేలి ముసుగు మాత్రం మరచిపోయింది. శరీరం ఏమాత్రమూ పరపుషుడికి కనిపించకూడదని ఆమె నియమం కాబట్టి మేలి ముసుగు కూడా అరవేసుకుని తయారయ్యేసరికి కొంచెం ఆలశ్యమైంది. ఆలశ్యానికి మునికి చాలా ఆగ్రహం వచ్చింది. ఆయన దివ్యదృష్టితో జరిగినది గ్రహించి - “దేవతా సమానుడనైన నన్ను పరపురుషుడిగా భావించి అవమానించావు. ఏ శరీరాన్నైతే నీవు పరపురుష దుర్నిరీక్ష్యంగా ఉంచాలనుకున్నావో - ఆ శరీరమే ప్రతి పురుషుడి కంటికి నీ తర్వాతి జన్మలో విందు చేయుగాక - ” అని శపించి వెళ్ళిపోయాడు. ఆ శాప ఫలితంగానే దీపలక్ష్మి ఇప్పుడిలా సినిమా నృత్యాలు చేస్తోంది!” అన్నాడు.

రామం కథ విన్నాడు కానీ నమ్మలేదు. అతనికి పూర్వ జన్మలమీదా, ఋషుల మీదా, శాపాలమీదా అంత నమ్మకం లేదు. ఆ సాయంత్రమే అతను తన స్నేహితుడితో ఆరోజే రిలీజయిన ఓ తెలుగు సినిమాకి వెళ్ళాడు. సినిమా ప్రారంభమైన అరగంటకు - మొట్ట మొదటిసారిగా రామానికి కనులవిందుచేస్తూ నిండైన దుస్తుల్లో దీపలక్ష్మి కనిపించింది. అతను చాలా సంబరపడ్డాడు. ఇన్నాళ్ళకు దీపలక్ష్మికి సినిమారంగంలో మంచి గుర్తింపు లభించింది అనుకున్నాడతను. సన్నని మేలిముసుగు వెనుక మెరిసిపోతున్న ఆమె ముఖంవంక ఆనందంగా చూశాడతను.

దీపలక్ష్మి వయ్యారంగా నడుచుకుంటూ వచ్చింది. అది ఒక హోటల్ - వేదిక. దానిమీద ఆమె నిలబడివుంది. అంతా నిశ్శబ్దం. నెమ్మదిగా దీపలక్ష్మి తన మేలి ముసుగు తొలగించి - “నాపేరు రంగేళీ రాణి” అంది సన్నటి కంఠంతో ఆయాసపడుతున్నట్లు.

ఒక్కసారిగా సంగీతం పెద్ద ధ్వనిచేసింది. ప్రేక్షకుల్లో ముందు బెంచీ నుంచి ఎవరో ఈల కొట్టారు.

అంతవరకూ నెమ్మదిగా వున్న దీపలక్ష్మి నృత్యం ప్రారంభించింది. అద్భుతంగా శరీరాన్ని కదిలిస్తూ - శరీరంమీంచి ఒక్కొక్క వస్త్రాన్ని తీసిపారేయడం మొదలు పెట్టింది. పక్కనున్న స్నేహితుడు రామం చేయి గట్టిగా పట్టుకొన్నాడు. ఆ చేయి వేడిగా వుంది. పాట, నృత్యం పూర్తయ్యేసరికి దీపలక్ష్మి - చిన్న డ్రాయర్, బ్రాలతో మిగిలింది. ఆ దృశ్యం అక్కడితో ఆగిపోయింది. రామం మనస్సు పాడయింది.

దీపలక్ష్మి ఎందుకిలా చేసింది? ఇంతమంది మగవాళ్ళముందు ఆమె అలా బట్టలు విప్పడానికి కించపడలేదేం? రెండే రెండు సమాధానాలు వెంటనే లభించాయ తనికి. మొదటిది దీపలక్ష్మికి ఒంటినిండా బట్టలుంచుకునే అలవాటు లేకపోయింది. అలవాటు లేనిపని ఎవరికయినా చిరాగ్గానే వుంటుంది. గుమ్మం దాటితే చొక్కాలేకుండా కదలని తనకు - ఇంట్లో వుండగా చొక్కా వేసుకోవడం తగని చిరాకు. ఇంట్లో వుండగా ఎవరయినా స్నేహితులు వస్తే - చొక్కా వేసుకుని వెళ్ళి కబుర్లు చెప్పి - స్నేహితులు వెళ్ళిపోయిన వెంటనే చొక్కా విప్పి పారేస్తాడు తను. దీపలక్ష్మి కూడా అంతే అయుంటుంది. కాకపోతే ఆమె అలా ప్రవర్తించడం చాలామందికి యిష్టం అయుండడం రెండవ కారణం కావచ్చును. ఇది కూడా చాలా సబబైన కారణం అనిపించిందతనికి.

రామం మరీ అంత పసిబాలుడు కాడు. దీపలక్ష్మి నృత్యాలు ప్రేక్షకులని బాగా రంజింప చేయడానికి కారణం - ఆమె బట్టలు తక్కువగా ధరించడమేనన్న విషయం అతనికి తెలియకపోలేదు. శరీరాలు వేడెక్కించుకోవడం కోసమే జనం ఆమె నృత్యాలు చూస్తున్నారనీ తెలుసు. అయితే సినిమా నటీమణులందరూ అటువంటి నృత్యాలు చేయడం లేదు. దీపలక్ష్మి, దీపకుమారి, దీపశ్రీ, దీపలతవంటి కొంతమంది మాత్రమే సిగ్గు విడిచేశారు. ఈ నలుగురిలోనూ దీపలక్ష్మికి మాత్రమే శిల్పంలాంటి అంగసౌష్ఠవం. చక్కగా నృత్యాలు చేయగల నేర్పూ ఉన్నాయి. మిగతావాళ్ళు కేవలం గంతులు వేస్తారు.

ప్రేక్షకులిటువంటి నృత్యాలు కావాలని ప్రత్యేకంగా కోరలేదు. వాళ్ళు కోరినది కనులకింపైన చిత్రం. విసుగు కలిగించని చక్కని చిత్రాలను సాధారణంగా వాళ్ళాదరిస్తారు. అయితే అటువంటి చిత్రాలని తీయడానికి నిర్మాతలకూ, దర్శకులకూ శక్తి సామర్థ్యాలుండాలి. ఆ సామర్థ్యం లోపించినవాళ్ళు సినిమాల్లో చౌకబారు శృంగారాన్ని ప్రవేశపెడతారు. చూడ్డానికి ప్రేక్షకులకి అభ్యంతరం లేదు. అసహ్యించుకున్నా, తిట్టినా చౌకబారు శృంగారం మానసికాహ్లాదాన్ని కలిగిస్తుందనడంలో సందేహం లేదు. అందుచేత ప్రేక్షకులు చూస్తారు. దాన్నే ప్రేక్షకుల అభిరుచిగా భావించి నిర్మాతలు తమ తదుపరి చిత్రాల్లో మరింత శృంగారం యిరికిస్తారు. కానీ అదివారి చేతకానితనం అనడంలో సందేహంలేదు.

అదిసరే - నిర్మాతలు చూపించదల్చుకున్న శృంగారాన్ని అమల్లో పెట్టడానికి అందుకంగీకరించే ఆడపిల్లలు కావాలి. డబ్బు ప్రధానం అనుకునేవాళ్ళూ, పేరు ప్రధానం

అనుకునేవాళ్ళూ, నటన, నాట్యంలో ఏమీ ప్రవేశం లేనివాళ్ళూ - మాత్రమే ఇటువంటి దానికి ఒప్పుకుంటారు. అందమైన శరీరాన్ని ఎరగా చూపించి డబ్బు చేసుకోవటం నటనకాదు - వ్యభిచారమవుతుంది.

దీపలక్ష్మి నృత్యంలో నేర్పరి. అభినయంలో ఫరవాలేదు. చక్కని భరతనాట్యాలు చేస్తే ఓహో అనిపించుకోగలదు కానీ మామయ్యా అంటూ కాలెగరేసి నలుగురిలోనూ చవకయిపోతోంది.

బాగా ఆలోచించి రామం దీపలక్ష్మి కొక ఉత్తరం రాశాడు. “నేను మీ అభిమానిని. మీరు అసభ్య నృత్యాలు చేసి నాకు చాలా బాధ కలిగిస్తున్నారు - మానేయకూడదా - ” అని. దానికి జవాబు వచ్చింది. “ఐదేళ్ళక్రితం దీపసుందరి తనింక అసభ్య నృత్యాలు చేయననీ, హీరోయిన్ వేషాలే వేస్తాననీ ప్రకటించింది. ఫలితం ఏమిటి - మావంటి కొత్త వాళ్ళకు అవకాశం లభించింది. జనం మాకు బాగా అలవాటు పడ్డారు. నాలుగైదు సినిమాల్లో హీరోయిన్ వేషాక దీపసుందరికి మళ్ళీ అవకాశం రాలేదు. నృత్యాలు చేస్తానంటున్నా ఆమెకు అవకాశం దొరకడంలేదు. ప్రేక్షకులమెను మరచిపోయారు. నిర్మాతలు మరచిపోతున్నారు. ఆ గతి నేను పట్టించుకోదలచుకోలేదు. మీ అభిమానానికి నా కృతజ్ఞతలు. నేను నాకు నచ్చే నృత్యాలు మాత్రమే చేస్తున్నాను.”

ఆ జవాబు రామానికి ఆశ్చర్యం కలిగించింది. అందులోని విషయానికి కాదు. ఆశ్చర్యం కలుగుతట - ఆమె తీరుబడి చేసుకొని తనకంత వివరంగా ఉత్తరం రాసినందుకు.

రామం సినిమాలూ, వాటిలో దీపలక్ష్మి నృత్యాలు చూస్తూనే వున్నాడు. కలవర పడుతూనే వున్నాడు. ఏమైనా దీపలక్ష్మిని మార్చాలని అతని సంకల్పం. అటువంటి సందర్భంలో ఒకరోజున ఏదో పురాణపుస్తకం తిరగేస్తుండగా - “కలియుగంలో నిశ్చలమనస్కుడై మూడుసార్లు రామజపం చేస్తే దేవుడు ప్రత్యక్షమౌతాడు-” అని కనిపించింది. ఆరోజు రాత్రి అంతా పడుకొన్నాక దేవుడి గదిలోకి వెళ్ళి రామం నిశ్చల మనస్సుకోసం అరగంట తంటాలుపడి చివరికి ఎలాగైతేనేమి దైవసాక్షాత్కారాన్ని పొందాడు. అచ్చు ఎన్టీరామారావులావున్న విష్ణుమూర్తికి రామం నమస్కారం చేసి దీపలక్ష్మి గురించి చెప్పాడు. భగవంతుడు మందహాసం చేసి - “నాయనా? దీపలక్ష్మి ప్రగతికి గుర్తు. భారతనారి తరతరాలుగా పురుషుడికి బానిసగా వుంటూ వచ్చింది. పురుషుడు ఆమె సౌందర్యాన్ని చాలాకాలం బట్టల్లో దాచేసాడు. ఎక్కువబట్ట ధరించడం దాస్యానికి నిదర్శనం. తక్కువ బట్ట ధరించడం స్వాతంత్ర్యానికి చిహ్నం. ఈ స్వాతంత్ర్యాన్ని మరింత బాహాటంగా ప్రదర్శించడంకోసం - దీపలక్ష్మి వస్త్ర సన్యాసం చేసింది. ఇప్పుడు పురుషులమెకు దాస్యం చేస్తున్నారు. పురుషులను దాసులుగా చేసుకోడానికి వస్త్ర సన్యాసమనే అద్భుతమైన ప్రక్రియను కనిపెట్టిన ఆమెను నేనుకూడా అభినందించకుండా ఉండలేను. ఆమె సినిమాలు నేనుకూడా చూశాను. నేనూ ఆమెకు దాసుణ్ణి - అయితే ఆమెను మార్చాలని నీకుంటే ఒక్క ఉపాయము ఉంది. సోదరభావంతో ఆమెకు రెండు నిండైన చీరలు కొని ఇయ్యి

చాలు. ఆపైన నీ అదృష్టం!”

రామం భక్తి పారవశ్యంతో కళ్ళుమూసి తెరిచేసరికి - ఎన్.టి.రామారావు మాయమైపోయాడు. ఇది కలా, నిజమా అని ఒక్కక్షణం తటపటాయింపాడు రామం. కానీ దేవుడి కంఠం అతని చెవులో ఇంకా మారుమ్రోగుతూనే ఉంది. ఆలోచిస్తూనే అక్కణ్ణించి వెళ్ళిపడుకున్నాడు రామం.

ఆ తర్వాత వారం రోజులాగి - కాతాకొట్లో రెండు మంచి చీరలు కొనుక్కొని - తల్లిదగ్గర బెదిరించి డబ్బులాగి - మద్రాసు ప్రయాణం కట్టాడు రామం. మద్రాసులో దిగగానే ఆ నగర సౌందర్యం చూసి పరవశించలేదతను. అక్కడి వింతలు చూడాలని కూడా అనుకోలేదు. దీపలక్ష్మి ఇల్లెక్కడో వాకబు చేశాడు. తిన్నగా అక్కడికే వెళ్ళాడు. అతని అదృష్టవశాత్తూ - దీపలక్ష్మి ఆరోజు ఇంట్లోనే వుంది. అతనికి ఆమె దర్శన భాగ్యం సులువుగానే లభించింది.

“ఎవరు మీరు?” దీపలక్ష్మి ప్రశ్నించింది.

“మీ అభిమానిని. ఇదివరలో ఒక ఉత్తరం కూడా రాశాను. దానికి మీరు జవాబు కూడా ఇచ్చారు. నాపేరు రామం” అన్నారు రామం.

“మద్రాసు దేనికి వచ్చారు. సినిమాలో ఛాన్సుకోసమా?”

“కాదండీ - కానేకాదు. కేవలం మిమ్మల్ని చూడాలని వచ్చాను-”

“చాలా థాంక్స్ - మరి చూశారుగా.”

“అవునండీ చూశాను. నాకు చాలా సంతోషమైంది. మీరు కూడా చీరలు కడతారనీ, కట్టి శరీరంమీద చాలాసేపు ఉంచుకుంటారనీ తెలుసుకున్నాను. సినిమా దీపలక్ష్మికి మీకూ చాలా తేడావుంది. ఆ తేడా ఇకముందు వుండకూడదని మీకోసం ఈ బహుమతి తీసుకొచ్చాను. నన్ను మీ సోదరుడిగా భావించండి -” రామం ప్యాకెట్ను అందించాడు.

అతని మాటలకు దీపలక్ష్మి ముఖం కోపంగా అయిపోయింది. ఆ కోపాన్ని ఆ ప్యాకెట్ అందుకునే విసురులో చూపించింది. అంత విసురులోనూ పాకెట్ విప్పింది. అందులో రెండు చీరలు అందమైనవి వున్నాయి. అంతకోపంలోనూ ఆమె ఆడమనసు ఆనందించకుండా ఉండలేకపోయింది. “ఎందుకివి?” అంది అదోరకంగా అతనివంక చూసి.

“కొంతకాలంపాటు మీరు సినిమాల్లో ఇలాంటి చీరలు కట్టుకోండి. నలుగురిలోనూ బట్టలు విప్పకండి. చిరుగుల బట్టలు కట్టుకుని గెంతకండి. ఇవీ ఈ సోదరుడి కోరికలు...” రామం ఇంకా ఏదో అనబోతూండగా - “యూ ఫూల్ గెటౌట్?” అంది దీపలక్ష్మి. రామం కేవలం తన్నవమానించడానికే వచ్చినట్లు భావించిందామె. ఏమనాలో తెలియక రామం తిరుగు ప్రయాణం పట్టాడు. అతనికి మనస్సులో అసంతృప్తిగా వుంది.

ఇంటికి వెళ్ళేసరికి కొంచెం హడావుడిగా వుంది వ్యవహారం. రామం గురించి ఇంట్లో తలోవిధంగా అనుకుంటున్నారు. అతను షాపులో కాతాలో రెండు చీరలు తీసుకున్నట్లు తెలిసేక రామం ఏదో కానిపని చేసివుంటాడని ఇంట్లో అంతా భావించారు.

వాళ్ళందరికీ సమాధాన మిచ్చుకునే సరికి అతనికి తాతలు దిగివచ్చారు. తండ్రిచేత బాగా చీవాట్లుకూడా తిన్నాడు రామం.

ఇంట్లో చీవాట్లు సంగతి అటుంచి - స్నేహితుల్లో కూడా అపహాస్యం పాలు అయ్యేడు రామం. మద్రాసువెళ్ళి ఏమీ చూడకుండా రావడం, దీపలక్ష్మిని కేవలం చూసి వచ్చేయడం, అతను చేసిన క్షమింపరాని మహాపరాధాలు.

వీటన్నింటినీ రామం ధైర్యంగా సహించాడు. కానీ అతను సహించలేని విషయం ఆ తర్వాత ఆర్పెల్లకు జరిగింది.

అప్పుడే రిలీజైన ఓ కొత్త చిత్రంలో దీపలక్ష్మి నృత్యం రంగుల్లో చిత్రీకరించారు. చిన్న బాడీ, ద్రాయరూ తప్ప ఆమె శరీరం మీద ఏ విధమైన ఆచ్ఛాదనా లేదు. గాలికి ఎగిరే రెండు పేలికలు మాత్రం ఆమె కాళ్ళను అప్పుడప్పుడు కప్పుతున్నాయి. ఆ రెండు పేలికలూ - తను ఇచ్చిన చీరల్లో ముక్కల్లా కనిపించాయి రామానికి.

